

## سیکولر جناح؟

○ احمد سعید

قائد اعظم محمد علی جناحؒ نے دُنیا کے نقشے پر ایک نئی مملکت قائم کر کے جو کرشمہ کر دکھایا ان کے مخالفین ابھی تک اس صدمے سے نڈھال ہیں۔ کبھی وہ ابوالکلام آزاد کے اس قول کا سہارا لیتے ہیں کہ: ”پاکستان صرف چند برسوں کے لیے معرض وجود میں آیا ہے“، کبھی پاکستان کی بنیادوں پر کلبھاڑی چلاتے ہوئے کہتے ہیں کہ: ”مذہب کی بنیاد پر قائم ہونے والا ملک زیادہ دیر تک قائم نہیں رہ سکتا“۔ معاندین قائد اعظم کی ذاتی زندگی پر بے بنیاد الزامات عائد کرنے سے بھی نہیں چوکتے۔ ان پر ہندستان کی ’وحدت پر کلبھاڑی چلانے‘ کا الزام عائد کیا جاتا ہے۔ ایک صاحب کچھ عرصے سے انھیں ’سیکولر‘ ثابت کرنے کی ناکام سعی میں مصروف ہیں۔

اگر آپ کوئی بھی لفت اٹھا کر دیکھیں تو آپ کو ’سیکولر‘ کے پانچ معنی نظر آئیں گے:

- ۱- عمر میں ایک دفعہ آنے والا۔
  - ۲- صدیوں رہنے والا دوائی جیسے ’چرچ‘ اور ’سٹیٹ‘ کے درمیان خاصیت۔
  - ۳- دُنوی و دُنیاوی، غیر مذہبی اور غیر دینی۔
  - ۴- متشکک، دینی صداقت میں شک کرنے والا یا دینی تعلیم کا مخالف۔
  - ۵- دُنیا دار پادری، متاہل پادری، گرہست پادری۔
- ان معنوں میں سے پہلے دو کا اطلاق تو کسی بھی صورت قائد اعظم پر نہیں ہو سکتا۔ یورپ میں چرچ اور سٹیٹ میں مغائرت کا جو تصور ہے وہ اسلام پر منطبق نہیں کیا جاسکتا۔ کیوں کہ اسلام میں

○ سابق صدر شعبہ تاریخ، ایم اے او کالج، لاہور

چرچ اور سٹیٹ کی علیحدگی کا کوئی تصور موجود نہیں۔ یورپ میں اس تصور کی ضرورت یوں پیش آئی کہ چونکہ حضرت عیسیٰ علیہ السلام کی گھل زندگی کا صرف ۳۵ سالہ دور محفوظ ہے، اس لیے ان کے لیے ممکن نہیں کہ وہ حضرت عیسیٰ علیہ السلام کی زندگی کے تمام پہلوؤں کو بطور نمونہ پیش کر سکیں، جب کہ احادیث کے ذریعے حضور اکرم صلی اللہ علیہ وسلم کی زندگی کے تمام پہلوؤں کا ایک ایسا بھرپور نقشہ سامنے آتا ہے، جس میں تمام مسلمانوں کے لیے ہدایت کا پیغام موجود ہے۔ صبح سے شام تک زندگی گزارنے کا عمل، پیدائش سے موت تک کے سفر کے لیے ہدایات، ناخن کاٹنے، بیت الخلا جانے، غسل کرنے، کاروبار کرنے، اولاد کی پرورش، جنگ کرنے، صلح کرنے، معاہدہ کرنے، حکومت کرنے، گھر چلانے، غرض زندگی کا کوئی ایسا پہلو نہیں جس کے بارے میں کوئی ہدایت نہ ملتی ہو اور جس پر آپ کی رہنمائی نظر نہ آتی ہو، لہذا اسلام میں چرچ اور سٹیٹ ایک ہی ہیں اور ان میں خصامت کا کوئی سوال ہی پیدا نہیں ہوتا۔

قائد اعظم کو سیکولر ثابت کرنے کے لیے معاندین اور دوست ٹمڈ ٹمڈ مختلف ہتھیار استعمال کرتے ہیں۔ ایک دور میں یہ کہا جاتا رہا کہ ان کا مذہب سے کوئی تعلق نہیں، نہ تو انھیں نماز آتی ہے اور نہ وہ نماز پڑھتے ہیں۔ دل چسپ بات یہ ہے کہ یہ الزام لگانے والوں میں آل انڈیا مسلم لیگ کے ایک نام نہاد دستوں، سرسکندر حیات بھی شامل تھے۔ ملک برکت علی نے ۲۱ جولائی ۱۹۳۱ء کو قائد اعظم کو لکھا تھا کہ سرسکندر حیات نے لائل پور [فیصل آباد] میں تقریر کرتے ہوئے کہا ہے کہ: میں گناہ گار ہو سکتا ہوں، لیکن باقاعدگی کے ساتھ نماز پڑھتا ہوں، جب کہ آپ کے قائد اعظم دن میں ایک بھی نماز نہیں پڑھتے۔<sup>۱۶</sup>

قائد اعظم کی زندگی کے اس پہلو پر کوئی خاص کام نہیں ہوا، اس لیے اخبارات میں شائع شدہ خبروں سے اس بے بنیاد الزام کا جائزہ لیتے ہیں:

قائد اعظم نے ۱۹۳۵ء میں عید الفطر کی نماز بمبئی کی کرکٹ گراؤنڈ میں ادا کی تھی۔ اس موقع پر ہندستان میں افغانستان کے سفیر مارشل شاہ ولی بھی موجود تھے۔<sup>۱۷</sup> یکم مئی ۱۹۳۶ء کو

<sup>۱۶</sup> رضوان احمد، Quaid-i-Azam Papers, 1941، کراچی، ۱۹۷۶ء، ص ۶۳

<sup>۱۷</sup> رجم بخش شاہین، نقوش قائد اعظم، لاہور، ۱۹۷۶ء، ص ۷۶

قائد اعظم نے بادشاہی مسجد لاہور میں نماز جمعہ ادا کی۔ ہنگری کے مفتی اعظم علامہ آفندی نے بھی ان کی ہمراہی میں نماز ادا کی۔ ﴿۱﴾ ۳ نومبر ۱۹۴۰ء کو آزاد میدان پارک بمبئی میں نماز عید کے بعد مسلمانوں سے خطاب کیا تھا۔ ﴿۲﴾

۳ مارچ ۱۹۴۱ء کو آسٹریلیا مسجد، لاہور میں نماز عصر ادا کی تھی۔ اس موقع پر آپ نے چوڑی دار پاجامہ اور اچکن زیب تن کر رکھی تھی۔ چونکہ مسجد میں تاخیر سے پہنچے تھے اس لیے صفیں پھلانگ کر آگے جانے کی بجائے پچھلی صف میں آ بیٹھے تھے۔ نماز سے فراغت کے بعد اپنے جوتے خود اٹھائے تھے۔

۲۹ دسمبر ۱۹۴۱ء کو آپ نے عید الاضحیٰ ناگ پور میں ادا کی تھی۔ اس موقع پر خطبے اور دُعا کے بعد لوگ آپ سے مصافحہ کے لیے بے چین تھے۔ آپ مائیک پر تشریف لائے اور سب کو عید مبارک کہہ کر نہایت شگفتہ انداز میں کہا کہ: 'اگر آپ سب لوگ میرے ساتھ ہاتھ ملائیں تو میرا ہاتھ یہیں رہ جائے گا۔' ﴿۳﴾

آل انڈیا مسلم لیگ کے کراچی اجلاس (۱۹۴۳ء) کے موقع پر قائد اعظم نے نماز جمعہ سندھ مدرسۃ الاسلام کی مسجد میں ادا کی تھی۔ ﴿۴﴾

۳۰ نومبر ۱۹۴۴ء کو نئی دہلی میں نماز عید ادا کی اور اس موقع پر مسلمانوں سے خطاب بھی کیا۔ اسی طرح ۵ نومبر ۱۹۴۵ء کو نماز عید الاضحیٰ کے بعد مسلمانان بمبئی سے خطاب کیا تھا۔ دسمبر ۱۹۴۶ء میں قائد اعظم لندن تشریف لے گئے تھے۔ اس موقع پر ممتاز حسن بھی ان کے ہمراہ تھے۔ ممتاز حسن نے اس سفر کا حال بیان کرتے ہوئے لکھا ہے کہ: لندن میں قائد اعظم نے اس مسجد میں نماز پڑھنے کے لیے جانا پسند کیا جہاں عام مسلمان نماز پڑھتے ہوں۔ چنانچہ آپ نے ایسٹ اینڈ کی مسجد میں، جو غریب مسلمانوں کی آبادی ہوئی تھی، نماز ادا کی۔ قائد اعظم کی آمد پر خطبہ ہو رہا تھا تو کچھ لوگ

﴿۱﴾ گفتار قائد اعظم، (مرتبہ: احمد سعید) ۱۹۷۶ء، ص ۱۵۱ بحوالہ انقلاب، ۳ مئی ۱۹۳۶ء

﴿۲﴾ ایضاً، ص ۲۵۱

﴿۳﴾ نواب صدیق علی خان، بے تیغ سپاہی، کراچی، ۱۹۷۱ء، ص ۲۲۸

﴿۴﴾ صادق قسوری، تحریک پاکستان اور مشائخ عظام، لاہور، ص ۲۲-۲۳

کھڑے ہو گئے۔ اس پر آپ نے آگے بڑھنے سے انکار کر دیا اور کہا کہ: 'میں دیر سے آیا ہوں اس لیے مجھے جہاں جگہ ملی ہے وہی میرے لیے مناسب ہے۔' ﴿۱۵﴾

یہاں حضور اکرم صلی اللہ علیہ وسلم کی اس حدیث کا تذکرہ بے جا نہ ہوگا، جس میں آپ نے لوگوں کے سروں کو پھیلا گنتے ہوئے آگے صف میں جانے سے منع فرمایا تھا۔ زیڈ اے سلہری بھی اس موقع پر قائد اعظم کے ساتھ نماز پڑھ رہے تھے۔ ان کی روایت ہے کہ قائد اعظم آخری صف میں بیٹھے بڑے روایتی انداز میں خطبہ پوری توجہ سے سن رہے تھے۔ میں نماز میں ان کے ساتھ ہی کھڑا تھا۔ ایک شخص نے نماز کے بعد ان کے جوتوں کے تسمے باندھنے چاہے مگر آپ نے اسے ایسا نہ کرنے دیا۔ ۱۲ جولائی ۱۹۴۶ء کو قائد اعظم نے حیدرآباد دکن کی مسجد میں نماز جمعہ ادا کی تھی۔

اسلامیہ کالج لاہور میں پنجاب مسلم سٹوڈنٹس فیڈریشن کے ایک جلسے میں علامہ مشرقی کے اذان دینے کا واقعہ تو ۱۳ جنوری ۱۹۴۶ء کی بات ہے جب قائد اعظم نے دن بارہ بجے اذان سنی تو کہا کہ یہ تو نماز کا کوئی وقت نہیں۔ ظاہر ہے کہ ایک شخص نماز نہیں پڑھتا، اس کو یہ کیسے معلوم ہو گیا کہ کون سی نماز کس وقت پڑھی جاتی ہے؟ ﴿۱۶﴾

سیکولر کا تیسرا معنی، یعنی دُنوی، دُنیاوی، غیر مذہبی اور غیر دینی۔ آئیے اس کو قائد اعظم پر منطبق کرنے کی کوشش کرتے ہیں۔ اگر قائد اعظم کی ابتدائی زندگی پر ایک غائر نظر ڈالی جائے تو معلوم ہوتا ہے کہ وہ معاندین کے دعویٰ کے برعکس ایک مذہبی اور دینی ذہن رکھنے والے انسان تھے۔

بہمنی پریزیڈنسی سے شائع ہونے والے ایک اخبار بمبے گزٹ نے اپنی ۱۳ اگست ۱۸۹۷ء کی اشاعت میں شہر کی مشہور و معروف سماجی تنظیم انجمن اسلام کے زیر اہتمام ۱۲ اگست ۱۸۹۷ء بروز جمعرات منعقدہ ایک محفل میلاد کی تفصیل دی ہے۔ انجمن اسلام کی عمارت میں محمد جعفری کی تحریک اور نواب محسن الملک کی زیر صدارت یہ جلسہ حضور اکرم صلی اللہ علیہ وسلم کا یوم ولادت منانے کے سلسلے میں منعقد ہوا تھا اور اس میں ہر طبقے کے مسلمان مغل، عرب، میمن اور بوہرے شریک ہوئے تھے۔ نواب محسن الملک نے اپنی صدارتی تقریر میں اسلام نے مسلمانوں پر جو فرائض عائد کیے ان کا ذکر

﴿۱۵﴾ سہ ماہی صحیفہ، قائد اعظم نمبر لاہور، ۱۹۷۶ء، ص ۶۳

﴿۱۶﴾ بیدار ملک، یارانِ مکتب، جلد دوم، پاکستان سٹڈی سنٹر، لاہور، ۱۹۹۲ء، ص ۴۲-۴۳

کیا اور مسلمانوں سے کہا کہ وہ اپنی زندگیاں احکام اسلام کے مطابق پرہیزگاری، تقویٰ و طہارت اور راست بازی سے بسر کریں۔ صدارتی تقریر سے قبل سامعین نے بھرپور توجہ اور دھیان سے مولود شریف سنا۔ اس مولود شریف میں ۲۱ سالہ 'سیکولر' جناح بھی موجود تھے۔ ﴿﴾

تقریباً چار سال بعد انجمن اسلام نے ۳۰ جون ۱۹۰۱ء بروز اتوار کو اپنے سکول کے ہال میں حضور اکرم صلی اللہ علیہ وسلم کا یوم ولادت منایا جس میں چار سو کے قریب مسلمانوں نے شرکت کی تھی۔ مرزا علی محمد خان نے اپنی صدارتی تقریر میں حضور اکرم صلی اللہ علیہ وسلم کی زندگی اور تعلیمات کا بھرپور احاطہ کیا اور آپ کے کردار کی سادگی، عالی حوصلگی، عالی ظرفی، شرافت و نجابت کا ذکر کیا۔ اس تقریب میں بھی 'سیکولر' جناح موجود تھا۔ ﴿﴾

۳۲ سال بعد ۷ دسمبر ۱۹۳۳ء بروز بدھ لندن کے میٹروپول ہٹل میں مسلم سوسائٹی برطانیہ نے حضور اکرم صلی اللہ علیہ وسلم کو خراج عقیدت پیش کرنے کے لیے سرائیکبر حیدری کی زیر صدارت ایک تقریب کا اہتمام کیا تھا۔ اس تقریب میں علامہ اقبال، عباس علی بیگ، لارڈ ہیڈلے (نومسلم)، ڈاکٹر شفاعت احمد خان، اے ایچ غزنوی اور سردار اقبال علی شاہ کے علاوہ ایران، البانیہ، مصر اور سعودی عرب کے وزرا بھی شامل تھے۔ شرکاء میں محمد علی جناح کا نام نمایاں تھا۔ ﴿﴾

تقریباً ۱۴ سال بعد ۲۵ جنوری ۱۹۴۸ء کو کراچی بار ایسوسی ایشن نے عید میلاد النبیؐ کی تقریب کا اہتمام کیا۔ قائد اعظم نے اس تقریب کی صدارت کی تھی۔ اس موقع پر خطاب کرتے ہوئے آپ نے کہا کہ: ”میں یہ سمجھنے سے قاصر ہوں کہ ایک طبقہ دانستہ طور پر یہ پروپیگنڈا کر رہا ہے کہ پاکستان کے دستور کی اساس شریعت پر استوار نہیں کی جائے گی۔ آج بھی اسلامی اصولوں کا اطلاق زندگی پر اسی طرح ہوتا ہے جس طرح آج سے ۱۳ سو سال پہلے ہوتا تھا۔ جو لوگ گمراہ ہو گئے ہیں یا

﴿﴾ ریاض احمد (مرتب): The Works of Quaid-i-Azam Mohammad Ali Jinnah، جلد ۱،

اسلام آباد، ۱۹۹۶ء، ص ۴

﴿﴾ ایضاً، ص ۶۷-۶۸

﴿﴾ جمیل الدین احمد، Quaid-i-Azam as Seen by His Contemporaries، پبلشرز یونائیٹڈ،

لاہور، دسمبر ۱۹۶۶ء

کچھ لوگ جو اس پروپیگنڈے سے متاثر ہیں، میں انھیں بتلا دینا چاہتا ہوں کہ نہ صرف مسلمانوں بلکہ غیر مسلموں کو بھی خوف زدہ ہونے کی ضرورت نہیں۔ اسلام اور اس کے اعلیٰ نصب العین نے ہمیں جمہوریت کا سبق سکھایا ہے۔ اسلام نے ہر شخص کو مساوات، عدل اور انصاف کا درس دیا ہے۔

نبی کریم صلی اللہ علیہ وسلم کو شان دار الفاظ میں خراج عقیدت پیش کرتے ہوئے آپ نے کہا کہ: ”آج ہم اس عظیم ہستی کو خراج عقیدت پیش کرنے کے لیے جمع ہوئے ہیں جن کے لیے نہ صرف لاکھوں دل احترام سے لبریز ہیں بلکہ جو دنیا کے عظیم ترین لوگوں کی نظر میں بھی محترم ہیں۔ میں ایک حقیر آدمی اس عظیم المرتبت شخصیت کو کیا خراج عقیدت پیش کر سکتا ہوں۔ حضور اکرم صلی اللہ علیہ وسلم ایک عظیم رہبر تھے۔ آپ ایک عظیم قانون عطا کرنے والے تھے، آپ ایک عظیم مدبر تھے، آپ ایک عظیم فرماں روا تھے۔ جب ہم اسلام کی بات کرتے ہیں تو بلاشبہ بہت سے لوگ ایسے ہیں جو اس بات کو بالکل نہیں سراہتے۔ اسلام نہ صرف رسوم و رواج، روایات اور روحانی نظریات کا مجموعہ ہے، بلکہ اسلام ہر مسلمان کے لیے ضابطہ بھی ہے جو اس کی زندگی کے رویے، بلکہ اس کی سیاست و اقتصادیات وغیرہ پر محیط ہے۔“ ﴿۱﴾

گویا ایک شخص ۲۱ سال کی عمر سے لے کر ۷۲ سال کی عمر تک مذہبی مجالس میں شرکت کرتا رہا، عام مسلمانوں کے ساتھ نمازیں ادا کرتا رہا اور مختلف خطابات میں آں حضور کو خراج عقیدت پیش کرتا رہا، لیکن اس کے باوجود اس پر سیکلور ہونے کا الزام ہے۔

یہ بات بھی کیسی عجیب لگتی ہے کہ ۱۹۱۲ء میں اسی سیکلور جناح نے بحیثیت رکن امپریل قانون ساز کونسل میں اسلامی قانون وقف علی الاولاد کا مسودہ پیش کیا اور اسے قانونی حیثیت دلوائی۔ یہ امر قابل ذکر ہے کہ ہندستان کی آئینی تاریخ میں یہ پہلا موقع تھا کہ کونسل نے ایک پرائیویٹ ممبر (Private Member) کے بل کو قانونی شکل دی تھی۔ ﴿۲﴾

قائد اعظم کو سیکلور بنانے کے لیے ان کی ۱۱ اگست ۱۹۳۷ء کی تقریر کا سہارا لیا جاتا ہے۔ یوں محسوس ہوتا ہے کہ قائد اعظم نے شاید اپنی تمام سیاسی زندگی میں صرف ۱۱ اگست کو ہی تقریر کی

﴿۱﴾ وحید احمد (مرتب)، The Nation's Voice، جلد ۱، مفقہ، قائد اعظم اکادمی، کراچی، ۲۰۰۳ء، ص ۱۵۳

﴿۲﴾ احمد سعید، قائد اعظم مسلم پریس کی نظر میں، قائد اعظم اکادمی، کراچی، ۱۹۸۱ء، ص ۱۹

تھی، نہ اس سے پہلے اور نہ اس کے بعد۔ آئیے اس تقریر کا جائزہ لیتے ہیں:

سب سے پہلے تو یہ وضاحت کر دی جائے کہ قائد اعظم کی تقاریر کے مندرجہ ذیل مجموعے اب تک شائع ہو چکے ہیں: ● محمد عمر کی مرتبہ: Rare Speeches، ۱۹۱۰ء تا ۱۹۱۸ء (مطبوعہ صفحات: ۲۵۱)، ● جمیل الدین احمد مرحوم کی مرتبہ: Speeches and Writings of Mr. Jinnah (شیخ محمد اشرف، لاہور، ۲ جلدیں)، ● ڈاکٹر وحید احمد کی مرتبہ: The Nation's Voice (چھ جلدیں)، ● ڈاکٹر ایم رفیق افضل کی مرتبہ: Speeches in the Legislative Assembly (مطبوعہ ریسرچ سوسائٹی آف پاکستان، لاہور، صفحات: ۳۸۸)، ● ڈاکٹر ایم رفیق افضل ہی کی Selected Speeches and Statements of the Quaid-i-Azam، ریسرچ سوسائٹی آف پاکستان، لاہور، مئی ۱۹۷۳ء، صفحات: ۷۵، ۴، قائد اعظم کی تقاریر بحیثیت گورنر جنرل ۱۹۴۷ء تا ۱۹۴۸ء، ● گفتار قائد اعظم، ۱۹۱۱ء تا ۱۹۴۷ء، مرتبہ احمد سعید۔

تقاریر کے یہ مجموعے ثابت کرتے ہیں کہ قائد اعظم نے ۱۱ اگست ۱۹۴۷ء کی تقریر کے علاوہ بھی تقاریر کی تھیں۔ قائد اعظم کی پبلک زندگی کی آخری تقریب سٹیٹ بینک آف پاکستان کی افتتاحی تقریب تھی جس میں آپ نے معاشی ماہرین پر زور دیا تھا کہ چوں کہ سرمایہ داری نظام اور سوشلسٹ نظام انسانی مسائل کو حل کرنے میں ناکام رہے ہیں اس لیے وہ دنیا کے سامنے اسلامی نظام کی خصوصیات لے کر آئیں۔

۱۱ اگست کی تقریر کے بارے میں بے شمار غلط فہمیاں پیدا ہو چکی ہیں جن کا دور کیا جانا نہایت ضروری ہے۔ ۲۰۰۵ء میں اے آر وائی ٹیلی ویژن پر ایک مورخ نمادانش ورنے ایک مضحکہ خیز دعویٰ یہ کیا ہے کہ حکومت نے قائد اعظم کی اس تقریر پر پابندی لگا دی تھی۔ اور یہی غیر منطقی بات ضمیر نیازی نے بھی لکھی۔

سوال یہ ہے کہ آیا یہ پابندی حکومت پاکستان نے عائد کی تھی یا جوہر لال نہرو کی حکومت ہند نے یا پھر برطانوی حکومت نے؟ ۱۱ اگست کو حکومت پاکستان تو ابھی معرض وجود میں بھی نہیں آئی تھی۔ ابھی تک حکومت انگریز کی تھی۔ بھلا یہ کیسے ہو سکتا ہے کہ پاکستان بننے سے تین دن پہلے ہی مسلم لیگ کاروبار حکومت و ریاست پر کنٹرول حاصل کر لے؟ اگر ایسا ہونا ممکن نہیں تو

پھر وہ کس طرح یہ پابندی عائد کر سکتی تھی۔ دوسرا یہ کہ پنڈت نہرو کی حکومت کے لیے یہ بہترین موقع تھا کہ وہ قائد اعظم کے نظریات میں تبدیلی کے معاملے کو اچھالتی لیکن مسئلہ یہاں بھی یہی ہے کہ پنڈت جی نے ۱۳ اگست کو اپنے عہدے کا حلف اٹھایا تھا۔ رہی برطانوی حکومت تو اس کا بھی مفاد اسی میں تھا کہ وہ اس تقریر پر پابندی لگانے کے بجائے اسے اپنے مقاصد کے لیے استعمال کرتی، مگر اس کے بھی کوئی مظاہر سامنے نہیں آتے۔

قائد اعظم کی ۱۱ اگست ۱۹۴۷ء کی تقریر کو اس کے سیاق و سباق سے علیحدہ کر کے اس کے اصل مفہوم کو سمجھنا ایک لا حاصل امر ہے۔ یہاں یہ بات قابل ذکر ہے کہ قائد اعظم نے اپنی اس تقریر میں اقلیتوں کے حوالے سے جو کچھ کہا، وہ کوئی انہونی یا نئی بات نہیں تھی۔ قائد اعظم کی تقریر میں آپ کو جا بجا اقلیتوں کے حوالے سے یہی کچھ نظر آتا ہے، مثلاً ۱۰ نومبر ۱۹۳۶ء کو بنگال کے فرقہ وارانہ فسادات پر اظہارِ افسوس کرتے ہوئے آپ نے ہندو اور مسلمانوں دونوں سے اس قتل و غارت کو بند کرنے کی اپیل کی۔<sup>①</sup>

۲۶ مارچ ۱۹۳۶ء کو قائد اعظم نے گوبائی میں ایک جلسہ عام سے خطاب کرتے ہوئے یقین دلایا کہ پاکستان میں اقلیتوں کے حقوق کا پورا تحفظ کیا جائے گا اور انہیں تمام جائز مراعات حاصل ہوں گی۔ اس کے متعلق کسی قسم کے خوف یا بدگمانی کی ضرورت نہیں۔ وہ پاکستان کے ایسے ہی آزاد شہری ہوں گے جیسے کسی اور مہذب ملک کے ہو سکتے ہیں۔<sup>②</sup>

یکم جولائی ۱۹۴۷ء کو پاکستان اچھوت فیڈریشن کے صدر اور لاہور میونسپل کارپوریشن کے ڈپٹی میئر سکھ لال نے قائد اعظم سے دہلی میں ملاقات کی۔ ملاقات کے بعد ایک بیان میں انھوں نے اس ملاقات کو تسلی بخش قرار دیتے ہوئے کہا کہ: ”قائد اعظم نے مہربانی سے پاکستان میں اقلیتوں کے بارے میں تمام شکوک و شبہات کو دور کر دیا ہے اور مسٹر جناح نے یہاں تک کہا ہے کہ ہم رنگ و نسل اور ذات پات کی تمیز کے بغیر بھائیوں کی طرح رہیں گے۔“<sup>③</sup>

① احمد سعید (مرتب) گفتارِ قائد اعظم، اسلام آباد، ۱۹۷۶ء، ص ۳۰۳

② بحوالہ بیسہ اخبار، ۱۰ مارچ ۱۹۳۶ء، گفتارِ قائد اعظم، ص ۲۹۴

③ وحید احمد (مرتب)، The Nation's Voice، جلد ششم، قائد اعظم اکادمی، کراچی، ۲۰۰۲ء، ص ۲۵



۱۳ جولائی ۱۹۴۷ء کو قائد اعظم نے نئی دہلی میں ایک پریس کانفرنس میں اقلیتوں کو یقین دلایا کہ ”ان کے مذہب، ثقافت، جان اور جائیداد کی حفاظت کی جائے گی اور وہ پاکستان کے مکمل شہری ہوں گے اور اس سلسلے میں کسی سے کوئی امتیازی سلوک روا نہیں رکھا جائے گا۔“

۱۳ جولائی ۱۹۴۷ء کو قائد اعظم کی پریس کانفرنس کے بعد آئین ساز اسمبلی کی ۱۱ اراگت کی تقریر ایک تسلسل ہے اور اس پس منظر میں کی گئی ہے کہ نہ صرف مشرقی پنجاب بلکہ دہلی، یوپی اور ہندستان کے دیگر صوبوں میں مسلم کش فسادات اپنے عروج پر تھے جس کا رد عمل مغربی پنجاب میں بھی ظاہر ہوا۔ اب ایک طرف تو انسانی جانیں ضائع ہو رہی ہیں اور دوسری جانب ہندو اور سکھ صنعت کار اپنا سرمایہ سمیٹ کر ہندستان منتقل ہو رہے ہیں اور یوں پاکستان کو دہری ضرب لگ رہی ہے۔ اس آگ و خون کے پس منظر میں قائد اقلیتوں کو یقین دلارہے ہیں نہ کہ وہ اپنے ’سیکولر‘ ہونے کا اعلان کر رہے ہیں۔ اپنے اس دعوے کے ثبوت میں ہم اس دور کے چند اخبارات کے تراشے پیش کرتے ہیں:

آل انڈیا مسلم لیگ کا ترجمان ڈان ابھی دہلی سے شائع ہو رہا تھا۔ قائد کی یہ تقریر ۱۲ اراگت کے شمارے میں شائع ہوئی تھی۔ ڈان نے اس تقریر کی جو سرخیاں جمائیں وہ ملاحظہ فرمائیے:

*Jinnah Assures Minorities of Full Citizenship and asks for Co-operation*

ایک سابق کانگریسی اور اشتراکی خیالات کے طرف دار لیڈر میاں افتخار الدین کے اخبار پاکستان ٹائمز نے اپنی ۱۳ اراگت کی اشاعت میں قائد اعظم کی مذکورہ تقریر کا مکمل متن جس پر درج ذیل سرخیاں لگائی گئی تھیں، شائع کیا۔ اگر یہ تقریر قائد کے پرانے خیالات سے براءت اور سیکولر ازم کی قبولیت کا اظہار ہوتی تو کم از کم میاں افتخار الدین کا اخبار اس طرف تھوڑا بہت اشارہ ضرور کرتا۔ اخبار پاکستان ٹائمز کی سرخیاں اس بات کا منہ بولتا ثبوت ہیں کہ یہ تقریر اقلیتوں کو یقین دہانیوں کا چارٹر ہے نہ کہ اپنے سیکولر ہونے کا اعلان۔ تین سرخیاں ملاحظہ ہوں:

- Jinnah calls to concentrate on Mass welfare.

- Hope for End of Hindu-Muslim distinction in Politics.

- Equal rights for all citizens in Pakistan State.

قائد اعظم کے متعلق برطانوی سیاست دانوں اور اخبارات کا معاندانہ رویہ کوئی دھکی چھپی بات نہیں۔ لارڈ لینتھگو (Linlithgow) کی سوانح، پنڈرل مون کی مرتب کردہ لارڈ ویول کی ڈائری اور ماؤنٹ بیٹن کی سوانح اور انٹرویو کا ایک ایک لفظ قائد کے خلاف زہرا گلٹا نظر آتا ہے۔ برطانوی پریس کے معاندانہ رویے کے جائزے کے لیے ڈاکٹر کے کے عزیز کی کتاب *Britain, India and Pakistan* کا مطالعہ کافی ہوگا۔ اب اگر قائد اعظم اپنی اس تقریر کو سیکولر ازم کی قبولیت کا ذریعہ بنا رہے ہیں تو کم از کم لندن کے اخبار ٹائمز کے پاس سنہری موقع تھا کہ وہ قائد اعظم کے کردار کی منافقت کو ظاہر کرتا۔ ٹائمز کے ۱۳ اگست کے شمارے میں ص ۶ پر یہ تقریر اس سرخی کے ساتھ شائع ہوئی تھی: *A Call for Tolerance*۔ یاد رہے کہ اخبار نے یہ تقریر کراچی میں اپنے خاص نمائندے کے حوالے سے شائع کی تھی۔

۱۹۴۹ء میں ایس اے آر بلگرامی نے کراچی سے ایک کتاب *Pakistan Yearbook*

شائع کی تھی، جس میں قائد اعظم کی مذکورہ بالا تقریر ص ۸ تا ۱۵ پر موجود ہے۔ اس تقریر پر یہ سرخی

جمائی گئی ہے: *Jinnah's Charter of Minorities Announced*:

اقلیتوں ہی کے حوالے سے ایک اور نہایت اہم واقعہ اس تقریر کے ٹھیک تین دن بعد پیش آتا ہے، جو ہمارے اس دعوے کو مزید تقویت بخشتا ہے کہ قائد ہرگز ہرگز اپنے گذشتہ عقائد و نظریات سے دست بردار نہیں ہوئے تھے۔ ۱۳ اگست ۱۹۴۷ء کو ماؤنٹ بیٹن نے انتقال اقتدار کے وقت اپنی تقریر میں یہ اُمید ظاہر کی کہ: 'پاکستان میں اقلیتوں کے سلسلے میں اکبر بادشاہ کی تقلید کی جائے گی'۔ اس کے جواب میں قائد اعظم نے کہا کہ:

اکبر بادشاہ کی وہ رواداری اور نوازش جو اس نے اپنی غیر مسلم رعایا پر کی، کوئی حالیہ اختراع نہیں بلکہ تیرہ سو سال قبل ہمارے پیغمبر صلی اللہ علیہ وسلم نے عیسائیوں اور یہودیوں پر فتح حاصل کرنے کے بعد نہ صرف لفظی بلکہ عملی طور پر عالی ظرفی اور فیاضی کا سلوک کیا تھا۔ آپ نے ان سے حد درجہ رواداری کا برتاؤ کیا اور ان کے مذہب اور عقائد کا احترام کیا۔ مسلمانوں کی تمام تاریخ جہاں جہاں انھوں نے حکمرانی کی، ایسے ہی تہذیب و شناسنگی

سکھانے والے عظیم اصولوں سے بھری ہوئی ہے جن پر ہمیں عمل کرنا چاہیے۔<sup>①</sup>  
 قائد اعظم کے سیکولر ہونے والے معاملے کا ایک اور دل چسپ پہلو یہ ہے کہ اگر وہ سیکولر  
 تھے تو ان کی قائم ہونے والی ریاست بھی سیکولر ہونی چاہیے۔ اس بارے میں خود قائد اعظم کا کیا  
 موقف تھا؟ سنیں: ۱۳ جولائی ۱۹۳۷ء کو دہلی میں آخری کانفرنس کے دوران آپ نے کہا کہ  
 پاکستان میں اقلیتوں کے مذہب، عقیدہ، زندگیوں، جاہلادوں اور ثقافت کی مکمل حفاظت کی جائے  
 گی اور وہ تمام معاملات میں پاکستان کے مکمل شہری تصور ہوں گے۔

پریس کانفرنس میں ایک اخباری نمائندے نے سوال کیا کہ: 'کیا پاکستان ایک سیکولر  
 ریاست ہوگی یا مذہبی (Theocratic)؟' قائد اعظم نے اس پر کہا کہ: 'آپ جو سوال پوچھ رہے  
 ہیں وہ بے معنی اور فضول (absurd) ہے۔ میں نہیں جانتا کہ تھیو کریٹک سٹیٹ کا کیا معنی ہے۔ ایک  
 اخباری نمائندے نے کہا کہ: 'تھیو کریٹک سٹیٹ کا مطلب ہے کہ وہ ریاست جہاں مسلمانوں کو تو  
 مکمل شہریت حاصل ہو، جب کہ غیر مسلموں کو یہ حیثیت حاصل نہ ہو۔' قائد اعظم نے کہا کہ: 'اس کا  
 مطلب ہے کہ اس سے پہلے میں نے جو کچھ کہا وہ بطح کی پشت پر پانی ڈالنے کے مترادف ہوا۔ خدا  
 کے لیے اپنے ذہنوں سے اس بکواس (nonsense) کو نکال دو۔ ایک اور نمائندے نے گرہ لگائی  
 کہ: 'شاید سوال پوچھنے والے کا مطلب یہ ہے کہ مذہبی ریاست، جسے مولانا حضرات چلائیں گے۔  
 اس پر جب قائد اعظم نے کہا کہ: 'ہندستان میں پنڈتوں کی حکومت کے متعلق کیا خیال ہے؟' تو  
 سب نے ایک زوردار تہقہہ لگایا۔<sup>②</sup>

① وحید احمد (مرتب)، The Nation's Voice، جلد ششم، ص ۳۷۷

② وحید احمد (مرتب)، The Nation's Voice، جلد ششم، ص ۲۸۳

# مدینہ کی اسلامی ریاست

آج کل مدینہ کی اسلامی ریاست کو اپنا آئیڈیل قرار دینے کا بڑا چرچا ہے۔ یہ امر خوش آئند ہے۔ اس دعوے کا امتحان شروع ہو گیا ہے۔

محترم حافظ محمد ادریس نے مدینہ کی ریاست کے خدوخال، خلفائے راشدین کے اوصاف اور خوبیوں کو انتہائی مختصر مگر جامع انداز میں قلم بند کیا ہے۔

مدینہ کی اسلامی ریاست میں مکمل انصاف، شفافیت اور انسانوں کے ساتھ حیوانوں اور نباتات کے حقوق بھی محفوظ تھے۔ اللہ کے سوا کسی سپر طاقت کا تصور نہ تھا۔

ادارہ معارف اسلامی نے اپنی روایات کے مطابق دل کش انداز میں اس تحریر کو کتابچے کی صورت میں شائع کر دیا ہے۔

صاحب القلم علامہ حاجی انور رحمان صاحب کے لیے یہ کتابچہ معلومات افزا اور مستعمل ہے

صفحات: 24 قیمت: 32 روپے فی سیکڑہ: 1600 روپے فی ہزار: 15000 روپے

منصورہ، لاہور۔ پوسٹ کوڈ: 54790  
فون: 35419520-4, 35252419

مکتبہ معارف اسلامی

ملنے کا پتہ

نعیم صدیقی

بہترین کتب

ڈاکٹر محمود احمد غازی

520/-  
150/-  
210/-  
60/-  
250/-  
180/-  
75/-  
200/-  
180/-  
250/-  
120/-  
120/-  
500/-  
250/-  
21/-  
21/-  
18/-  
150/-

حسن انسانیت ﷺ  
سید انسانیت ﷺ  
رسول ﷺ اور سنت رسول ﷺ  
نور کی ندیاں رواں (نعتیہ کلام)  
تحریر کی شعور  
افشائ (نظموں کا مجموعہ)  
شعلہ خیال یہ اضافہ شعاع روزن  
اقبال کا شعلہ نوا  
شعاع جمال (غزلیں)  
عورت معرض تکفیش میں  
مگر کدین و سیاست  
انوار و آثار  
تعلیم کا تہذیبی نظریہ  
ٹھنڈی آگ (افسانے)  
تعمیر سیرت کے لوازم  
اپنی اصلاح آپ  
بیت زندگی  
دوسورج بن کر ابھرے گا

500/-  
750/-  
600/-  
600/-  
600/-  
600/-

محاضرات قرآنی  
محاضرات سیرت ﷺ  
محاضرات حدیث  
محاضرات فقہ  
محاضرات شریعت  
محاضرات معیشت و تجارت

پروفیسر قلب بشیر خاور بیٹ

250/-  
225/-  
500/-

فہم القرآن  
نماز..... ایک راز و نیاز  
عصری اجتہادی مسائل (سید مودودی کا موقف و مآج)۔

مجموعہ قوانین اسلام ڈاکٹر تنزیل الرحمن (دس جلدیں مکمل)۔ 7240/-  
500/- (محمد عامر الہادی)  
750/- (رنگین)  
2500/- (نہم احمد بن حامی کرم دین)  
350/- (ساز 20x30)

تذکرہ شریف کی عمدہ تجدید و ترمیم اور ترمیم (ساز 20x30)  
حجاز ریلوے عثمانی ترک اور شریف مکہ

Phone : 042-37230777 & 37231387  
www : alfaisalpublisher.com  
e.mail : alfaisalpublisher@yahoo.com

ناشران تاجران مکتبہ

فونی شریف ازاد بازار لاہور

الفیصل